

TAGHRIF DWAR

"MISSIER" PINOCCHIO

Ta' VIC APAP

Ftit xhur ilu r-RAI-TV ipprezentat episodji mibnijin fuq "Le Avventure di Pinocchio" ta' Collodi.

Jiena, bhal hafna oħrajn, ma kontx naf li "Collodi" mhux hliet il-pseudonimu ta' Carlo Lorenzini qabel ma giet f'idejja kitba fuq dan il-kittieb Taljan. F'din il-kitba ltqajt ma' tagħrif li nixtieq inwasslu lill-qarrejja ta' "Il-Malti".

Carlo Lorenzini twieled f'Firenze fl-24 ta' Novembru, 1826. Missieru kien kok u ommu ħajjata. Meta kiber Carlo daħal suldat mal-battaljun tal-voluntieri. Wara li mar lura f'Firenze beda johroġ il-ġurnali "Il lampione" u "Lo scaramuccia", sakemm sena wara nħatar segretarju tal-gvern provvizorju tat-Toscana. Ma tantx dam wisq f'dax-xogħol għaliex il-gvern tbiiddel u Lorenzini sab ruhu minn barra. Carlo htiegħu jdabbar rasu mill-aħjar li sata' billi beda jikteb f'rivisti, ikkompona xi kummiedji li ma tantx irnexxew, mar Milan jaħdem ma' l-editur Sonzogno, u fi-1859 raġa' daħal voluntier sakemm spicċat il-gwerra. Fl-1860 qabad jaħdem mal-kummissjoni taċ-ċensura teatrali, u erba' snin wara nħatar segretarju fil-prefettura ta' Firenze. Fuq il-ħajja ta' Lorenzini ntqalu hafna ġrajjet li kien iħobb zaqqu. l-inbid u lil xi nisa sbieħ. B'danakollu, Lorenzini baqa' ma' żżewweġ qatt. Mhux hekk biss, imma l-ghagħha tat-tfal madwaru kien idejqu wisq.

Carlo għex fil-faqar, imghattan mid-dejn li kien jaġħmel minħabba fil-logħob. U kien sewwa sew minħabba f'hekk li beda jikteb "Pinocchio". Ferdinando Martini kien beda johroġ il "Giornale per i bambini" li kiseb mill-ewwel suċċess tal-ghageb. Bosta drabi Martini kien talab lil ħabibu Carlo rumanz għat-tfal biex jistampah f'puntati fil-ġurnal tiegħu. Lorenzini ma qalx le, iżda ma wasal qatt li jmidd għonqu għax-xogħol. Darba, billi htiegħu jhallas dejn malajr, intafa' jikteb u dik il-lejla stess baġhat lil Martini gods karti bl-isem "La storia di un burattini", flimkien ma' nota li kienet tgħid hekk: "Qieghed nibgħatlek din il-ħmerija. Aghmel biha li trid; imma jekk tistampaha ħallasni tagħha tajjeb biex tagħmilli l-qalb li nissokta". Dan kien fl-1881. Qabel ma lesta l-puntati kollha għaddeu sentejn. Kultant Carlo kien jaqbeż gimgha għax ma kienx iħossu mħajjar jikteb fuq Pinocchio. Kien hekk iddejjaq jikteb li meta wasal fil-bicċa li Pinocchio jinqabad mill-briganti u dawn idendluh ma' fergha ta' sigra tal-ballut biex imut imghallaq, Lorenzini deherlu li

kienet gietu x-xoqqa f'moxtha biex jeħles minn Pinocchio u jtemm ix-xogħol tiegħu. Imma ma kellux ikun hekk. Lill-*editur* tal-*"Giornale per i bambini"* bdew jaslulu eluf ta' ittri ta' protesta biex jissokta r-rakkont u biex Pinocchio jinħeles mill-mewt. Lorenzini kellu jbaxxi rasu: qabad lis-Saħħara tibgħat Bies li qata' l-ħabel ta' l-imgħallaq. Tliet snin wara Pinocchio deher stampat fi ktieb.

Illum, wara disgħin sena, il-ktieb ta' Collodi hu x-xogħol li l-aktar gie maqlub f'ilsna wara l-Bibbja; gie stampat f'aktar minn mitejn ilsien, fosthom b'xi djaletti Afrikani, u saħansitra bil-Latin: *Pinoculus*.

Kont sa ninsa ngħid li Collodi huwa isem ta' post fl-Italja madwar erba' kilometri bgħid minn Pescia. F'Gunju ta' din is-sena f'Collodi nfe-taħ il-*"Paese dei Balocchi"*, bix-xbihat tal-karattri li niltaqgħu magħ-hom fil-ktieb ta' Pinocchio.